


# रामलीला



उदय नारायण सिंह 'नचिकेता'

# रामलीला

उदय नारायण सिंह 'नचिकेता'

प्रकाशक :

मिथिला दर्शन प्राइवेट लिमिटेड

१६२/ए/१३२, लेक गार्डेंस,

कलकत्ता-७०० ०४५

● प्रथम संस्करण : १९७७ ई०

● रचनाकाल : दिसम्बर, १९७४

● स्वत्वाधिकार :

उदय नारायण सिंह 'नचिकेता'

● आवरण :

गणेश पाइन

● मुद्रक :

सिंह प्रेस

कलकत्ता-७०० ०४५

● मूल्य :

तीन টাকা

प्रोफेसर चन्दर जे० दासवानी कें

जे किछु सिखलियन्हि  
तकर ग्रंथशोधक पहिल किस्त

—उदय नारायण सिंह 'नचिकेता'

## पात्र - पात्री

राम, सीता, सत्य, शिव, सुन्दर,  
रूपलाल, गौरी तन्दन ।  
नेपथ्य स्वर

## प्रथम दृश्य

( सन्ध्याकाल । मंच पर क आलोक निस्तेज अछि । नेपथ्य सँ कोलाहल क स्वर सुनल जाइत अछि । जेना तीन चारि गोटे ककरहु डाँटि रहल होथि । क्रमशः ई शब्द मंचक पास आवि जाइत अछि और एहि कोलाहलक मध्य कौकटा वाक्य और परिश्रुत भ' उठैत अछि । जेना, 'ई, मौगीक तेज ने देखू !' 'नहि जैतीह !' 'अरे ई त की एकर बापो जाओत—हमर हाथ क एक थापड़ खाओत त'— ।' 'नहि नहि मारह नहि ।' 'तखन की पूजा करू ?' आदि आदि । कहैत-कहैत तीन गोटे पुरुष एकटा नारी कें घिसिअवैत मंच पर प्रविष्ट होइत छथि । संगहि संग मंच पूर्ण रूपेँ आलोकित भ' उठैत अछि । धक्का खा कए ओ नारी दर्शक क दिसि मुँह कौने नीचाँ खसि पड़ैत अछि । ओहि नारी क मुँह आ' हाथ बान्हल छैक । )

सत्य—( विचित्र जकाँ हँसैत व्यंग्यात्मक स्वरें ) ईह ! देखह, देखह । पड़ल अछि,

जेना अशोक वन मे सीता ।

शिव—आर तों साला छें रावण, नहि ? ( कहि कए शिव हँसै लगैत अछि; सुन्दरो शिव क साथ दैत अछि । )

सत्य—( घबड़ाओल जकाँ ) न-नहि, हम कियैक रावण हैब, रामू दादा रहैत...

सुन्दर—ओ रावण छथि, त तों की भेलें ?

सत्य—हम की हैब ? हम त रामूदादा क...

शिव—( सत्य क अर्धसमाप्त वाक्य कें लपकि लैत ) ...छोट भाइ ।

सत्य—( हँसबाक चेष्टा करैत ) हँ हँ... सैह ।

६ : रामलीला

शिव—रावण क भाइ !

सत्य—( अपन दुर्बलता के भाँपवाक चेष्टा मे हाथ डोलवैत ) हूँ, भाइ !

सुन्दर—विभीषण !

सत्य—( बिना बुझनहि हाथ डोलवैत स्वीकृतिक भंगिमा मे ) हूँ, विभी—( कहैत-  
कहैत हाथ डोलायब बन्द क' कए उपहासक अर्थ बुझि कए ) की ? तों हमरा  
अ-अथी कहलह ? ( शिव आ' सुन्दर केँ हँसैत देखि आरो क्रुद्ध भ' कए प्रस्थान  
करबा लेल उद्यत होइत अछि । )

सुन्दर—सत्तू ! ( आगाँ बढ़ैत सत्य क हाथ धरैत ) अरे, हम सब त ठट्ठा करैत  
छलहुँ ।

शिव—हूँ, ठट्ठे त छल ई । नहि त तों रामूदादा क संगेँ रहैत छें...

सुन्दर—...त विभीषण कोना हैवें ? लक्ष्मण भ' सकैत छें ।

सत्य—लछ्मन ? ( संतुष्ट भए पुनः हाथ डोलवैत ) हैं-हैं । लछ्मन ।

सुन्दर—आब खुश छं कि नहि ?

सत्य—हैं-हैं, लछ्मन ।

शिव—आब आपन रामूदादा केँ बजा त', देख त' कतय गेलाह...?

सत्य—( निष्क्रान्त हैबाक पहिने एकजेरि पाछाँ घूरैत ) हे-हे... ( कहैत प्रस्थित होइत  
अछि । )

सुन्दर—( प्रस्थित हैबाक संगहि संग ) लछ्मन ? सु-साला चमचा !!!

शिव—कियैक ? चमचा कियैक ?

सुन्दर—अरे तों जनैत नहि छें—ई साला देखवा मे बकलेल सन लगैत अछि ।

मुदा ई थिक एक नम्बर क शैतान ।

शिव—सत्तू... और शैतान ? ( हँसै लगैत अछि )

सुन्दर—नहि नहि, हँसबाक गप्प नहि । हम सब जो किछु करैत छी कहैत छी,

ई साला सबटा रामूदादा केँ जा कए कहैत अछि । और रामूदादा तकरा  
पर रंग चढ़ा कए ब्रम्हनारायण बाबू केँ कहैत छथि ।

शिव—आ ओ सबटा विश्वास करैत छथि, सैह ने ?

सुन्दर—तोरा विश्वास नहि होइत छौक हमर बात पर ? हम किरिया खा कए कहि सकैत छी जे ओ...

शिव—अरे ब्रम्हनारायण बाबू के तीनटा फैंकट्टी छन्हि, चारिटा मकान, पाँचटा एम० एल० ए० के पोसने छथि । ओ रामूदादा क बात पर विश्वास कियैक करताह ?

सुन्दर—से नहि करताह त की तोहर आ' हमर बात सुनताह ? हैं; सुनितथि जौ हमहूँ साला रामूदादा जकाँ दू अच्छर अंगरेजी पढ़ने रहितहुँ । पढ़ल लिखल गुण्डा छथि कि नहि, तै... ।

शिव—त साला तोंहूँ पढ़ ने !

सुन्दर—तों देखिहैं, हमरा सँ त नहि भेल— मुदा अपन धेटा केँ हम पढ़ालिखा कए एहि लाइन मे आनव । तखन साला ओस्तादो सभक कान काटि लेत । ( एहि बात पर शिव उच्चस्वरें हँसि बैठ छथि )

सुन्दर—की भेल ? एहि मे हँसबाक की छल ?

शिव—तों साला एकटा जीवित मनुक्ख छं आ' तोरा मे बहुत सपना जनमि रहल छौक । साला बच्चा सपने मे भ' जैतौक ।

सुन्दर—कियैक ? हम ककरहु घरवाली नहि बना सकैत छी ?

शिव—जाइत काल पोखरि मे अपन मुँह देख लिहें । तोहर घरवाली के बनै ऐतौक ? हैं; बिना बियाह कैने ककरहु पेट सँ बच्चा निकालि सकैत एकटा बातो ।

सुन्दर—हँ; जाहि मौगी सब केँ एतय अनैत छी, तकरहि मे सँ एकटा क...

शिव—शू शू शू !

सुन्दर—कि भेल ?

शिव—सावधान । ई बात हमरा कहलें से कहलें । भूलियो कए ई नहि बाजी ।

रामूदादा वा ककरहु पता भेने काल्हिये तोहर छुट्टी भ' जैतौक । मन नहि छौक ? जहिया हम सब नवे आयल छलहुँ, एक साला केँ ब्रम्हनारायण बाबू अपन हाथें गोली दागि देने छलथिन्ह ।



८ : रामलीला

सुन्दर—से त ओ साला बिना ककरहु सँ सुकौने एकटा पर... ..तैं

शिव—तखन तों की करितें ?

सुन्दर—पहिने लड़कियाकें तैयार करितहुँ आ' तखन मुका कए... ( शिव हसै लगैत अछि ) कियैक ? हँसलें कियैक ?

शिव—तों कहबें आ' ओ लड़किया तोहर बच्चा कोख मे ढोबाक लेल तैयार भ' जेतौक !

सुन्दर—कहबाक एकटा तरीका होइत छैक ।

शिव—तों कोन तरीका सँ कहबं ?

सुन्दर—हम ? ( कहैत-कहैत भूलुण्डित नारी क दिसि नजरि बलि जाइत छैक )  
ध' ले ई थिक ओ लड़की । ( ओहि नारी कें उठा कए ठाढ़ क' बैत अछि ।  
मुदा हाथ आ' मुख क बन्धन नहि खोलैछ । ) ओकरा हम कहवैक—तों फूलो  
सँ सुन्नर छें, चानो सँ गोर ।

शिव—तों ओकरा तों कहबें ?

सुन्दर—तखन ?

शिव—देखैत नहि छं नीक लोग कोना परेम करैत अछि । ( नकल क' कए )  
अहाँ फूलो सँ सुन्नर छी, चानो सँ गोर !!

सुन्दर—( हसि बैत अछि । तकर बाद माटि पर ठंहुना रोपि कए बैसैत कहैछ )  
राति खना रामलीला मे नहि कहैत रहैक, तहिना करब... सीते ! अहाँ  
कें छोड़ि कए हम जीयब कोना ? अहाँ क ओ फूल सन सुन्नर ठोर,  
चंद्रमा सन सुन्नर रंग और—

शिव—तों साला एखन पक्का रावण लगैत छं ।

सुन्दर—रावण हम कियैक हैब ? ओ त ससूक... ( तखनहि रामू प्रविष्ट होइत छथि )

राम—( सुन्दर कें नतजानु देखि ) ई की भ' रहल अछि ?

सुन्दर—( उठि कए ठाढ़ होइत ) नहि... किछु नहि । झ्यैह रामलीला क रावण क  
बारे मे बात करैत छलहुँ ।

राम—[ अगुआ कए ओहि नारीक पास आबि कए नारी कें नीक जकाँ देखैत ]

रावण क कोन बात ?

सुन्दर—[ माथ हँसोथैत शिव क दिसि देखैत ] इयैह माने...

शिव—अशोकवन मे रावण सीता सँ...

राम—एहि लड़की क मुँह कियैक बान्हने छं ? आ' ठाढ़ कियैक छं एना ?

सुन्दर—ई, ई त अपने ठाढ़ भ' गेल अछि । [ डाँटैत ] ऐ ! बैसि जो ने !!

राम—नहि, ठाढ़ ठीक अछि । एकर मुँह पर क कपड़ा हँटा दहीं ।

सुन्दर—अच्छा । [ मुख क बन्धन खोलि दैत अछि ] आ' हाथ ? अहिना

रहै दियैक ? कि खोलि दी ? पड़ाओत त नहियं, आ' जँबे कतय करत ?

राम—जँबाक लेल त स्वर्ग सँ नरक धरि सबटा रास्ता खुलले अछि ।

सुन्दर—तखन की करियैक ?

राम—खोलिये दहक ! ठाढ़ त अछि नरके मे । जाओत त स्वर्ग मे जा सकैत अछि । मुदा ताहि लेल त मृत्युक पासपोर्ट चाही ।

सुन्दर—[ मूढ़ जकाँ हँसबाक चंप्रा करैत ] हँ-हँ । रामू दादा तेहने ने बात सब कहैत छथि, जे किछु बुझितहि नहि छियन्हि ।

राम—तकर कारण ई जे हम आन भाषा मे बजैत छी । पढ़ल-लिखल लोगक भाषा, जे भाषा सौ मे सँ अस्सी गोटे कें सिखाओले नहि जाइत छैक ।

सुन्दर—[ किछु बिना बुझनहि ] हँ-हँ ।

राम—[ नारी क प्रत्येक अङ्ग क दिसि देखि कए ] एकर मुँह पर त रंग पोतल छैक ।

शिव—ई रामलीला करैत अछि कि ने, तै ।

राम—[ उच्च स्वरें हँसि कए ] रामलीला ? ई रामलीला मे की करैत अछि ?

सीता—सीता ! [ तीनो गोटे ओहि नारी सँ अप्रत्याशित उत्तर पाबि कनेक चौकैत छथि । ]

राम—त एकरा उड़ौलह कोना ? रामलीला क सीता कें ?

शिव—से एकटा खिस्से सन लागत सुनै मे । ई भागल जा रहल छल ।

राम—[ पुनः हँसैत ] सीता भागल जा रहल छल ? ऐं ? आँचरि तर रावण त नहि छलाह ?

सुन्दर—[ हँसबाक प्रयास करैत ] रतुका पहरक बात थिक । हम दुनू राति एकरहि उड़ैबाक ठीक क' कए गेल छलहुँ । मेला मे एकरा सभक तंबूक पाछाँ बीड़ी पी रहल छलहुँ । तखनहि देखलियैक जे ई अपनहि पछुआड़ि द' पड़ा रहल अछि ।

शिव—हम दुनू पाछाँ-पाछाँ गेलियैक आ' मेला सँ बाहर एकटा सुनसान जगह पर मौका पाबि कए उड़ा कए ल' आनलियैक ।

रामू—क्यो देखलकह त नहि ने ?

शिव—देखत के ? शहर क सबटा लोग त तखन सुखक निन्न मे पड़ल छल ।

रामू—कलियुग थिक ने, तैं । नहि त रास्ता मे जटायु भेंटितथि । अपन पुरान नह आ' लोल क भरोसैं चीत्कार क' उठितथि । [ सत्य प्रविष्ट होइछ । ओकरा पर ककरहु नजरि नहि पड़ैछ । ]

सुन्दर—माने ?

रामू—किछु नहि । [ सत्य कें देखैत ] सत्तू !

सत्य—[ आगाँ बढ़ैत ] जी !

रामू—[ नारी कें देखा कए ] एकरा पानी क कल देखा दहक । मुँह पर सँ रंग हँटा लेत । आ' एकर खैबापीबाक लेल कतहु सँ किछु मँगबा दहक ।

सत्य—ओना हमहूँ सब... माने भरि राति तीनो गोटे त अही काज मे... ।

रामू—तोरो सँ बेसी एकरा खैबाक प्रयोजन छैक । ई बलिदान क छागर थिक । तैं एकरा नीक जकाँ खुआबै पड़तह । तोहर त मांसो काटि कए बेची त एक्कहु पाइ नहि भेंटत । ल जा एकरा । [ सत्य ओहि नारी कें ल' कए चलि जाइत अछि । ]

रामू—[ शिव आ सुन्दर सँ ] सुनह ! जत्तेक जल्दी फसल कटि जाइक, तत-बहि नीक । कखन वर्षा शुरू हैत आ' कखन सूखा पड़त— तकर कोनो ठीक नहि ।

शिव—माने !

रामू—माने एक सप्ताह क भीतरे सबटा ग्राहक के खबर करे पड़तह। इयेह सात दिन क भीतर ओ अब आबि कए माल देखि कए आ' मोल ठीक क' कए ई भमेला हँटा लेताह।

शिव—ओ !

सुन्दर—जनिका लोकनिके खबरि दैत छियन्हि तनिके सबके ने खबर देबन्हि ? कि आनो किनकहु बजैबा लेल सोचने छी ?

रामू—आर के ऐताह ! हँ, एहि बेर एकटा काज करिहह। जत्तेक कोठावाली मालिकानि सब छथि आस पासक, तनिको सब के खबर क' दिहन्हु। ई रामलीला क सोता थिक, नाचै त आबिते हैतैक। भ' सकैछ कोठेवाली सब सँ बेसी पाइ भटैक। एहन तैयार माल त हुनको सब के नहिये भटैत हैतन्हि। गाबैयो अबितहि हैतैक।

शिव—हँ; ई त नीक कहलहुँ—।

राम—हुनका सब मे सँ दू-एक गोटे पहिनहु एक बेर कहने रहथि। कारण ओसब जतय सँ माल लैत छथि, ततय पाइ किछु बेसिये लागि जाइत छन्हि।

शिव—ठीक अछि, हम सब के बजा आनबन्हि।

[ तावत् मेकअप उतारि कए सीता प्रविष्ट होइत छथि। सत्य पाछाँ-पाछाँ अबैत छथि। मंच पर उपस्थित तीनो गोटे घुरि कए सीता क दिसि देखैत छथि। तीनो गोटे निराश भ' जाइत छथि। किछु कालक लेल निःशब्द रहि कए राम शिव आ' सुन्दर दिसि देखैत छथि। ]

सुन्दर—[ शिव सँ ] हम तोरा पहिनहि कहने छलियौक जे एकरा नहि ल' कए सरमा छोड़ी के ल' चलें—।

शिव—[ मुँह दूसैत ] हम तोरा पहिनहि कहने छलियौक ! सू-साला। तौही त पसिन कैने छलें। एखन ई सब कहने...

सुन्दर—हम पसिन कैने छलियौक ?

शिव—नहि त की, तोहर बाप कैने छलौक ?

राम—थम्हह । [ दुनू चुप भ' कए एक दोसराक दिसि क्रुद्ध दृष्टियें देखैत छथि ] एकरा के लौलक अछि ?

सुन्दर—से त दुनू गोटे आनने छियैक, मुदा ई...

राम—बस, हम और किछु नहि सुनै चाहैत छी । जखन दुनू गोटे आनने छह तखन एहि काजक भागी तोरा दुनू गोटा केँ होमै पड़तह ।

सत्य—[ शिव आ' सुन्दर क दुरवस्था पर व्यंग्य करैत ] ठीक ।

राम—[ सत्य क दिसि घुरि कए देखैत ] ठीक की ? तोहूँ त छलह ।

सत्य—ऐं—हूँ... नहि; माने हूँ—छलहुँ त, मुदा जे किछु करवाक छल से इयैह दुनू... माने हम किछु नहि कैलहुँ ।

राम—तौं किछु नहि कैलह ?

सत्य—अहीं कहू— हम कखनहु एहन फालतू माल पसिन क' सकैत छियैक ? एकरा सन कारी रंग, पचकल गाल...

राम—[ सीता क दिसि देखैत बाधा द' कए ] बस-बस ! आब तोरा वर्णन नहि करै पड़तह । [ किछुकाल चुप भ' कए ठाढ़ भए पदचारण करै लगैत छथि । सत्य, शिव एवं सुन्दर राम क प्रत्येक पदक्षेप दिसि ध्यान दैत छथि । सीता हिनका सभक भावभंगिमा देखैत छथि । राम पदचारणा करैत-करैत दू-एक बेरि सीता क दिसि देखि लैत छथि । ]

शिव—त आब की कैल जैतैक ? माने, हम सब की करब ?

सत्य—एकरा जतय सँ आनने छी ओतहि राखि आबी त नीक ।

सीता—नहि ।

[ पुनः हिनका सभक कथोपकथन क मध्य सीता क स्वर केँ सुनैत चारो गोटे चौकैत सीता क दिसि देखैत छथि आ' अपना सब मे दृष्टि विनिमय करैत छथि । ]

राम—की नहि ?

सीता—हम फेरो ओहि रामलीला कम्पनी मे नहि जाय चाहैत छी ।

शिव—[ मुँह दूँसैत ] नहि जाय चाहैत छी । क्रियैक ? एतय तोरा खुऔतह के ?

सीता—से त आनबाक समय सोचब उचित छल ।

सुन्दर—तखन की जानैत छलियैक जे...

सीता—जे हमर गाल पचकल, रंग कारी, नाक ऊँच आ' केस छोट अछि—  
सैह ने ?

सुन्दर—[ असहिष्णु जकाँ माटि पर पैर पटकैत ] हँ, सैह ।

सीता—ठीक अछि । हमरा छोड़ि दियह । बाहर, एहि पृथ्वी पर नारी कें  
कहियो खैबाक अभाव भेल छैक ? केहनो छी, जवान त छी ।

राम—[ किछु चिन्तित जकाँ ] कयो कत्तहु नहि जाओत । [ थम्हैत ] शिव,  
तोरा जेना कहलियह, तहिना करिहह । हँ, कोटेवाली सब कें बजाबिहह ।  
नीक ग्राहक त घुरियो कए नहि ताकत ।

शिव—अच्छा ।

राम—जे भेंटै सैह लाभ । मुदा एखन त और जल्दी पार करै पड़तह । जौं  
कहियहु भूलो सँ ब्रम्हनारायण बाबू कारोबार देखै लेल आबि जाथि, तखन  
तोरे सब कें नहि, हमरहु हालत पातर क' देताह ।

सत्य—हँ हँ, हालत पातर...

शिव—चोप् !

[ बत्ती मिझा जाइत अछि । ]

## द्वितीय दृश्य

[ मंच सज्जा पूर्ववत् रहैत अछि । मंच पर राम एसगर माथ पर हाथ  
धेने बैसल छथि । समय मध्य रात्रि । सत्य प्रविष्ट होइत अछि । राम माथ  
उठा कए देखैत नहि छथि । ]

सत्य—[ कहबाक चेष्टा करैत छथि । मुदा डरें कैक बेरि थम्हि जाइत छथि । ]

दादा, ह-हम जाउ... ?

१४ : रामलीला

राम—[ माथ उठा कए, भौं सिकोड़ि कए ] कतय ?

सत्य—सु-सुतै... ।

राम—आइ जे किछु भेल अछि, तकरहु बाद तोरा निम्न लागि रहल छह ?

सत्य—माने...

राम—माने त तखन बुझैत जैबह जखन ई सबटा ब्रम्हनारायण बाबू कें पता चलतन्हि ।

सत्य—तखन एखन हमरा की करै कहैत छी ?

राम—अपने कें सोचै कहैत छी ।

सत्य—सो-सोचै ? [ राम कें निरुत्तर देखि कए ] की सोचू !

राम—सोचबाक हेतु कोनो हजार टा विषय छैक थोड़बे ? [ थम्हैत ] देखलह नहि, कोठावाली सब मुँह घुरा कए चलि गेल— कोनो मोल पर कीनै लेल तैयार नहि भेल ।

सत्य—हमरा त एक गोटे जाइत काल कहलक जे बिना पाइयोक एकरा कोनो कोठावाली नहि लेतैक कारण, ई बेकार एकटा घर छंकेने रहत । ग्राहक देखबो नहि करतैक ।

राम—मुदा हमहीं सब एकरा कत्तेक दिन देखू ! खर्च त बढ़िये रहल अछि एकरा पाछाँ ।

सत्य—हम एगो बात कहू ?

राम—की ?

सत्य—कोनो अनाड़ी ग्राहक कें बजा कए एकरा बेह पहिलुकहि जकाँ मेकअप लगवा कए जौं एक बेरि बेचि सकी, त काज भ' जायत । बाद मे ओ घुराबै चाहबो करत त कोनो लाभ नहि । कहि देब जे...

राम—Things once sold are not taken back. [ थम्हैत ] Life once lived and lady once loved are not looked back upon.

सत्य—माने ?

राम—माने किछु नहि । ओ सब धंधा छोड़ह । ओना कतहु बिक्री होइत अछि ? तखन दोसर बेरि सँ कयो एहि अड्डा मे आओत नहि । और, ताहि पर, एहि लाइन मे अनाड़ी कयो नहि होइछ । एना मे हम सब बदनाम भ' जायब !

सत्य—तखन ?

राम—आ' बदनामी भेने भेंटत ब्रम्हनारायण बाबू क कोड़ा ।

सत्य—हुनका की ? एकहि अड्डा नहि छन्हि जे काज बन्द भ' जैतन्हि ।

राम—हुनका लेल सोचबाक प्रयोजन नहि । अपना लेल सोचह । दूटा खून त कैनेहि छह । बेसी चालाकी कैने फाँसी क कठघड़ा पर जाय पड़तह—ब्रम्हनारायण बाबू सबटा सबूत रखने रहैत छथि । [ सत्य निरुत्तर रहि जाइत छथि । माथ झुकौने ठाढ़ रहैत छथि । ] शिव आ' सुन्दर त 'काल्हि आयब' कहि कए पड़ा गेल अछि ।

सत्य—दोष त ओकरे सभक थिकैक । खराब बाजार कैने भानस त खराब हैबे करैत छैक, एहि मे भनसियाक कोन दोष ?

राम—मुदा ने से खायबला सुनत आ' ने खुआबैबला । खायबला खाइत काल गारि पढ़ैत अछि आ' खुआबैबला खैबाक बाद । [ थम्हैत, किछु सोचैत ] ताहि पर सँ एहि अड्डा आ' बिक्री क भार हमरे सब कें उठाबै पड़त । शिव आ' सुन्दर क काज त थिकैक माल उड़ा कए ल' आनब । [ दुनू किछु कालक लेल चुप भ' जाइत छथि । ]

सत्य—हमर बात मानू त एकटा बात कही ।

राम—कहह ।

सत्य—एहि लड़किया कें छोड़ि दियोक ।

राम—ताहि सँ लाभ की ?

सत्य—रहबे नहि करत त बेचबाक उपायो नहि करै पड़त ।

राम—तोहर हाथे मे ताकत छह, दिमाग मे नहि ।

सत्य—कियैक ?



१६ : रामलीला

राम—छोड़ि कोना देबह ? कहबह, 'जाउ' ?

सत्य—नहि, पहरादार सबटा सँ कहि देबैक जे ई जौं भागै चाहै त बाधा नहि दे ।

राम—मुदा सुनलह नहि ? ओ त जैबाक नामै नहि लैत अछि ।

सत्य—अपन इच्छा सँ नहि जायत त उठा कए कतहु ध' आयब गे ।

राम—से त भगैबाक आरो अनेक उपाय भ' सकैत छैक ।

सत्य—तखन ?

राम—कनेक दिमाग कें ठेकान पर लाबह । सात दिन ओ एतय रहि चुकल अछि । एहि बीच मे आनो अड्डा क लोग सब आयल छलैक । ओहो सब देखने अछि । एकर रूप ल' कए हँसिओ-ठट्टा भेल अछि ।

सत्य—त की भेल छैक ?

राम—किलु नहि भेल अछि ? तों की बुझैत छह—एखन जौं ओकरा कोनो तरहें भगाओलो जाय त एहि बात क पता मालिक कें नहि चलतन्हि ? आन अड्डा क लोगबेद ओहिना हमरा सब पर तमसाओल अछि; पछिलका दुइ महीना मे हमहीं सब बेसी माल उड़ा लेलियै, तैं । एहन मौका ओ सब हाथ सँ जाय देत । सोभे चुगली क' देत ।

सत्य—से ठीक... ।

राम—सैहटा ठीक नहि, आरो बात अछि एहि मे । एही सात दिन मे एहि लड़की क पाछाँ खर्च कम नहि भेल अछि । उड़ाबैत काल, लाबै मे आ' खुआबै मे त भेले अछि, एकर पाछाँ आन काज-धन्धा छोड़ि कए बिक्री क व्यवस्था क लेल सब कें जे घूमै पड़ल छैक—तकर मोल के देत ? [थम्हैत] क्यो जौं ओतबो द' दैक त एहि भमेला कें हँटा दितहुँ ।

सत्य—से द' देत ।

राम—के ?

सत्य—क्यो ने क्यो लेवे करत । अहाँ एतेक बेसी सोचैत कियैक छी ?

राम—सोच मे नहि पड़ू ? एम्हर सात दिन सँ एकोगो नवका माल उड़ाओल

नहि गेल अछि । अहिना चलैत रहतैक त दू महीना सँ मालिक जत्तेक मधुर बात कहने छलथिन्ह, सबटा एकहि बेरि मे विष भ' जाइत ।

सत्य—से हम सब काल्हिये फेरो कोसिस करब । रसूलपुर क मेला काल्हिये सँ शुरू भ' रहल अछि ।

राम—आ' एकरा की करबह ?

सत्य—एकरहु लेल कोसिस जारी रहत । हम सब त कोसिसे क' सकैत छी । अन्त मे की हैत से कोना कहब ?

राम—त कोसिस की करबहक ?

सत्य—अहाँ त पहिने कोठावाली सब केँ एक-एक दिन बजा कए देखनहि छियैक । एहि बेरि दुइ एक गो नीक लोग भलमानुस केँ...

राम—नीक माल नहि हेतैक त नीक लोग लेत कियैक ? ताहि पर आइकाल्हि त घर-घर मे ई बिजिनेस चलैत अछि । चलबैत अछि नीके घर क लोग सब ।

सत्य—अहाँ बड़ा - चढ़ा कए कहि रहल छी । घर-घर मे चलितैक, त एतय हमरा सब सँ कीनै कियैक अबैत अछि लोग ?

राम—[ स्वगतोक्ति जकाँ ] चलैत अछि, तों सब नहि जानैत छह । कयो मांस बेचैत अछि, कयो दिमाग; कयो देह बेचैत अछि त कयो आत्मे केँ साला तोल पर चढ़ा दैत अछि । देखह ने ! लेखक, शिल्पी, नेता, अभिनेता सब त वेश्ये भ' गेल अछि ।

सत्य—माने ?

राम—माने तों नहि बुझबहक । जाय दहक ई सब बात । तखन जे कहलह सैह करह । काल्हि सँ दोसर-दोसर मालोक खोज मे लागि जाह आ' एकरो लेल देखैत रहह ।

सत्य—ठीक अछि । त एखन हम जाइत छी । कलहुका काल्हि देखल जेतैक ।

[ राम किछु नहि कहैत छथि । सत्य निष्क्रान्त होइत अछि । मंचक आलोक कनेक निष्प्रभ भ' जाइछ । ]

राम—काल्हि ! आश्चर्य एखनहु लोग काल्हि आ परसू पर बिश्वास करैत अछि । काल्हि ! की हैत काल्हि ?

[ मंच अन्हार भ' जाइत अछि । ]

### तृतीय दृश्य

[ राम एक कुर्सी पर बैसि कए टेबुल पर माथ धेने सूतल छथि । समस्त मंच अन्हार अछि । मात्र राम क शरीर पर एकटा आलोक रेख पड़ैत छन्हि । नेपथ्य सँ दू-एकटा कौआ क कंठस्वर सुनल जाइत अछि । नेपथ्य सँ गम्भीर स्वर मे कयो पवित्र मंत्रोच्चारण क भंगिमा मे पाठ क' रहल अछि :— ]

काल्हि ।

काल्हि हमर गाम मे

बहुत दूर सँ चलि कए

एकटा गाछ आओत—

सौ कोस दूर सँ,

सौ युग दूर सँ ।

ज्योतिषी कहैत छथि—

काल्हि हमर गाम मे एकटा गाछ आओत, चलि कए ।

परसू

परसू ओहि गाछ क फुलगी पर एकटा फूल हैत ।

ओहि फूलक जन्म क ने कोनो ठेकान रहत,

ने बाप-मायक नाम ।

ज्योतिषी कहैत छथि

तैयहु ओहि फूल क रक्षा करै ।

तेसर दिन ।

तेसर दिन ओहि फूल सँ निकलतीह एक देवी ।

देवी क एक हाथ मे रहतन्हि स्वर्गक लेल खाद्य,  
दोसर हाथ मे स्वर्ग भूमिक अर्थ ।  
ज्योतिषी कहैत छथि,  
एकगो चादर छोड़ि कए देवी क देह पर किछु नहि रहतन्हि ।

तकर बाद ऐताह  
भूखल नाइट एक राजकुमार,  
घर क पछुआरि सँ ।  
राजकुमार कें ने रहतन्हि घोड़ा, ने धन,  
ने तरुआरि आ' ने राज ।  
तकर बाद ?  
तकर बाद हमर गामक सब घर सँ ऐताह  
भूखल नाइट राजकुमार ।  
अन्त मे की हैत से कहू ने ?  
हम की जानी, बूढ़ो बाबा कहलन्हि ।

ज्योतिषी कहैत छथि—  
ओसब राजकुमार  
देवीक हाथ सँ लूटि लेताह खाद्य आ अर्थ,  
स्वर्गक चादर देताह हँटाए देवीक देह पर सँ ।

तकर बाद ?  
तकर बाद ज्योतिषी किछु नहि कहैत छथि !  
कदाचित तकर बाद देवी भ' गेलीह राजकुमारी !

[ एहि पाठ क संगहि संग धीरे-धीरे भोर क प्रकाश भ' रहल छल । पाठ क  
अन्त मे आबि कए मंच क आलोक स्पष्टतर भ' उठैत अछि । पाठ-समाप्तिक  
बादे राम क निन्न टूटि जाइत छन्हि । ओ आँखि रगड़ैत बठैत छथि ।  
अंगेठी ल' कए दुइ एक बेरि हाफो करैत पुनः ओही कुर्सी पर बैसि जाइत छथि  
और दुनू हाथ सँ केस कें ठीक करबाक चेष्टा करैत छथि । ]

राम—[ नेपथ्य दिसि देखैत ] सत्तू ! ए सत्तू !! [ कोनो उत्तर नहि पाबि ]  
 साला महिषासुर जकाँ सुनैत अछि । अरे ए सत्तू ! [ नेपथ्य सँ कोनो  
 उत्तर नहि अबैछ । मुँह घुरा कए देखैत छथि, चाह क प्याली नेने सीता  
 आबि रहल छथि । सीता क साधारण मुँह पर एकटा असाधारण आभा  
 प्रकट होइत छन्हि, जेना सद्यः स्नान कैने होथि । ओ आबि कए बिना  
 किछु कहने चाह बढ़ा दैत छथि । राम हाथ बढ़ा कए चाह लैत छथि ।  
 सीता ठाढ़ रहैत छथि । राम चाय पीबैत-पोबैत सीता केँ देखैत छथि । ]  
 अहाँ क पाछाँ एकटा कुर्सी राखल अछि । [ सीता पाछाँ घुरि कए कुर्सी क  
 दिसि देखि कए पहिनु के जकाँ ठाढ़ रहैत छथि । ] कुर्सी मनुखक बैसबाक  
 लेल बनाओल गेल छैक ।

सीता—[ राम क दिसि देखैत ] मनुख ककरा कहल जाइत छैक ?

राम—दुनिया क आन सबटा जीव सँ जे पृथक होइत अछि, दू हाथ पैर बला  
 जीव । जे सोचि सकैत अछि । एकमात्र प्राणी, जकर एहि दुनिया मे  
 किछु मोल छैक ।

सीता—हमर मोल अछि ?

[ एहि बात पर दुनू दुनू क दिसि एकटक देखैत रहैत छथि ]

हमरा जानिते, हमर मोल एकहु कौड़ी नहि । [ मृदु हँसैत ] देखैत त छीहे,  
 आइ पन्द्रह-बीस दिन सँ अहाँ सब कत्तेक चेष्टा क' रहल छी, मुदा कतय  
 क्यो हमरा लेल एकहु कौड़ी खर्च करै तैयार होइत अछि ?

राम—'रामलीला' मे मोल छल ?

सीता—भरिसक ।

राम—तखन ओतहि चलि जाउ ।

सीता—से नहि भ' सकैत अछि ।

राम—कियैक ?

सीता—कियैक ? [ थम्हैत ] हम जाय चाहब आ' पहरेदार सब हमरा छोड़ि  
 देत ?

राम—जौँ हम कहि दी त ओसब किछु नहि करत ।

सीता—[ व्यंग्य क हँसी हँसैत ] भगाबै चाहैत छी ?

राम—[ ओहि बात क जवाब नहि दैत ] जौँ पहरा नहि रहैत त अहाँ राम-लीला मे जैतहुँ ?

सीता—[ सोचैत ] भरिसक नहि ।

राम—कियैक ?

सीता—...ओ नरक छल ।

राम—[ उच्च स्वरें हँसि दैत छथि ] आ' ई स्वर्ग थीक, नहि ?

सीता—स्वर्ग नहि, पृथ्वी त थीक । एतय सब किछु क मोल त दैत अछि लोग ।

ओतय त लोग बिना मूल्य अहाँ क सब किछु छिनबाक लेल तैयार अछि ।

राम—[ चाह क प्याला टेबुल पर धण पदचारणा करै लगैत छथि ] कोना जानलियैक जे एतय, एहि पृथ्वी पर कयो ककरहु किछु छीनैत नहि अछि ।

[ अकस्मात् सीता क दिसि घुरि कए ] जौँ हमहीं अहाँ क देह छिन्न-भिन्न क' दी ?

सीता—[ किछु काल चुपचाप राम क दिसि देखैत रहैत छथि ; रामो सीता क दिसि देखैत रहैत छथि ] हम जानैत छी, अहाँ से नहि करब ।

राम—[ क्रुद्ध भए ] कियैक ? अहाँ बुझैत छी जे हम ककरहु सँ डरैत छी ?

सीता—नहि ।

राम—तखन !

सीता—तैयहु अहाँ से नहि क' सकैत छी, हम जानैत छी ।

राम—कोना ?

सीता—हमरा अहाँ पर विश्वास अछि । [ राम पदचारणा बन्द करैत मंचक अन्य एक कोना पर ठाढ़ भ' जाइत छथि ] हम मनुक्ख देखिये कए चिन्हि जाइत छी ।

राम—[ हँसैत ] ज्योतिषी छी ? ऐं ?

सीता—लोग क मुँह पर अतीत क खिस्सा लिखल रहैत छैक ।

## २२ : रामलीला

राम—अहाँ क मुँह पर त हम किछु नहि देखि रहल छी ।

सीता—अहाँ कें ओ भाषा पढ़ै नहि अबैत अछि ।

राम—अहीं कोना से सीखि गेलहुँ ? छलहुँ त रामलीला क सीता !

सीता—[ हँसैत ] आरो बहुत किछु छलहुँ । शिशु छलहुँ, तरुणी छलहुँ...

आरो कत्तेक किछु छलहुँ । रावण आ' रामेटा नहि, चारुकात आरो लोग छल ।

राम—भ' सकैछ । मुदा सब कें देखि कए सब किछु बुझल नहि जा सकैत अछि । हमरा सभक मालिक ब्रम्हनारायण बाबू कें देखबन्हि त बुझब जे हम कियैक ई बात कहलहुँ ।

सीता—कियैक ?

राम—देखबा मे नीक छथि, गोरनार । कपार पर तिलक लगाओल रहैत छन्हि, मुँह पर प्रशान्त भाव । कोनो देवमन्दिर क पुजारी लगैत छथि । [थम्हैत] से पुजारिये छथि । हुनक देवता भेलथिन्ह कुबेर । बहुत दिन सँ कुबेर-पूजा क' रहल छथि । वरदान मे मांगै चाहैत छथि कुबेर देवता क खजाना । ऊपर सँ देखि कए किछु नहि पता चलत, मुदा भीतर सँ एक नम्बर क शैतान छथि ।

सीता—[ व्यंग्य करैत ] जखन एत्तेक घृणा करैत छी, तखन एतय कथी लेल पड़ल छी ?

राम—एतय कि कयो स्वेच्छा सँ पड़ल रहैत अछि ? हम एतय नहि रहितहुँ, जौं हम शान्ति कें अपन हाथें... [ कहैत-कहैत उत्तेजित भ' उठैत छथि । मुदा एतबा कहबाक बादे अपना कें सम्हारि लैत छथि । ]

सीता—शान्ति के छलीह ?

राम—[ अपराधी जकाँ सीता क दिसि देखैत ] ओ... [ कहैत-कहैत चुप भ' जाइत छथि । ]

सीता—रहै दियह ! जौं नहि कहै चाहैत छी त...

राम—अहाँ की बुझैत छी जे से अहाँ कें कहने हमरा फाँसी भ' जायत ?

[ हँसैत ] किछु नहि हैत । समस्त दुनिया जानैत अछि, पुलीसो जानैत अछि, जे हम की कैने छियैक, मुदा कयो किछु नहि क' सकैत अछि ।

सीता—कियैक ?

राम—कहैत छलहुँ ने—एहि ठाम सब किछु क मोल दैत अछि लोग । हमरो सैह देमै पड़ि रहल अछि । ब्रम्हनारायण बाबू क दासत्व भेल ओ मोल । अही कारणे पुलिस किछु नहि क' सकैत अछि । ब्रम्हनारायण बाबू कैकटा बड़का अफसर केँ पोसैत छथि, कैकटा एम० एल० ए० ओ बान्हल रहैत छन्हि हुनक खुट्टा मे । नीक जकाँ देखबैक त पता चलत जे सभक गर मे हुनक रस्सीक चेन्ह पड़ल छन्हि । [ हँसैत ] जखनहि देखब जे कयो दामी पोशाक सँ देह भाँपने अछि, गर भाँपने अछि, तखनहि बुझब जो तकर गर पर रस्सीक चेन्ह छैक ।

सीता—अहूँ क गर मे से चेन्ह अछि ?

राम—[ किछुकाल चुप रहैत सीता क दिसि एक दृष्टियें देखैत ] हमर देह पर नहि, तखन आत्मा पर चेन्ह अवश्य भेंटत । से त हुनकहि पास बन्हकी रखने छियन्हि ।

[ दुनू दुनूक दिसि देखैत रहैत छथि । मंच अन्धकार भ' जाइत अछि । ]

### चतुर्थ दृश्य

[ अन्धकारहि मे नेपथ्य सँ कयो पाठ करैत अछि । ]

इतिहास कहैत अछि,

ओहि वर्ष सँ सन्त नगर क मेला शुरू भेल छल ।

देवी, जे कि राजकुमारी भ' गेल छलीह,

सिंहासन पर उधाड़े बैसाओल जाइत छलीह ।

दूर-दूर सँ अबैत छलाह राजकुमार लोकनि ।



और देवी के अपना हाथें खुआबै पड़ैत छलन्हि सब के  
दान करै पड़ैत छलन्हि आपन अमूल्य रतन ।

ई राजकुमारी के नीक नहि लागि सकैत छलन्हि ।

इतिहास कहैत अछि,

तकर बाद, ओहि देशक राजा के पता चललन्हि एहि बात क ।

महा अत्याचारी छलाह ओ राजा ।

राजकुमार सबक एहि मेला के ध्वंस करै ऐलाह ओ  
देवी क पास ।

दुनू मे बात भेल एक युग धरि ।

तावत् सूर्य रहल सूतल, चन्द्रमा ठाढ़,

वायु रहल स्तब्ध, आगि रहल जरैत ।

इतिहास कहैत अछि,

तकर बाद सँ; राज छोड़ि कए

टूटल मेलाकेर कुटिया मे रहै लगलाह महाराज ।

सुनैत छी तहिया सँ भूखल लोगक राज भ' गेलैक ।

सुनैत छी राजा लुटा देने छलथिन्ह देवी पर आपन आत्मा ।

पुराण कहैत अछि, तकर बाद एक दिन

देवी सब किछु छोड़ि कए चललीह स्वर्ग क दिसि—

मुदा आधे पथ पर भेंटलथिन्ह राजा ।

दौगैत-हफसैत कानैत राजा ।

घोर वृष्टि भेल, चमकल बिद्युत ।

नहि मानलथिन्ह देवी ।

तखन बाध्य भ' कए देवी क हत्या करै पड़लन्हि राजा के ।

शास्त्र कहैत अछि, ई प्रेम छल ।

[ पाठ समाप्त हैबाक संगहि संग कैक गोटे उच्च स्वरें हँसि दैत छथि । मंच आलोकित भ' उठैत अछि । टेबुलक चारूकात शिव, सुन्दर, सत्य आ' राम बैसल देखना जाइत छथि । राम दर्शक क दिसि पाछाँ घुरि कए बैसल छथि । बाकी तीनो गोटे सहजहि दृष्टि गोचर भ' रहल छथि । चारू गोटे शराब पीबैत छथि । ]

शिव—[ रुद्धप्राय कंठ ] की बात थिकैक ? आइ रामू दादा पीबिये नहि रहल छथि ।

सुन्दर—हँ, की भेल छन्हि ?

राम—तोरा सब जकाँ सब किछु बिसरि कए पीयब हमरा सँ नहि होइत अछि ।

शिव—आइ नवे बात सुनि रहल छियन्हि ।

सुन्दर—नहि-नहि; तौ सब जानैत नहि छें जे दादा क मन मे कत्तेक चिन्ता ओँवड़नियँ दैत रहैत छन्हि ।

सत्य—हम नहि जानैत छी ।

सुन्दर—दादा सोचि रहल छथि ।

सत्य—की सोचि रहल छथि ?

शिव—दादा किछु सोचि रहल छथि ।

राम—आह ! तौ सब चुप हैबह कि नहि ?

सुन्दर—शू शू शू शू.....

शिव—दादा सोचि रहल छथि ।

[ तीनो मे सत्य सब सँ बेसी मातल लगैत अछि । ओ टेबुल पर माथ धेने सुतै चाहैत अछि । ]

राम—सत्तू ! ऐ सत्तू !!

सत्य—शू शू शू शू.....

राम—तौ सब की शुरू कैने छह ? [ सत्तू कें देखा कए ] ई त आउटे भ' गेल अछि ।

सत्य—चुप । दादा सोचि रहल छथि ।

[ एक थारी पर भुँजल पकौड़ा नेने सीता अबैत छथि । ]

सत्य—[ माथ उठबैत दूटा पकौड़ा कम्पित हाथें उठा लैत अछि ] ...सोचि रहल छथि ।

[ सीता दोसर हाथ सँ आपन नाक पर आँचर धरैत छथि । राम उठि कए मंच क आन दिसि चलि जाइत छथि । सुन्दर सबटा लक्ष्य कए सीता क हाथ सँ थारी ल' कए टेबुल पर राखैत छथि । सीता द्रुत पदें चलि जाइत छथि । ]

सुन्दर—दादा ! [ राम पाछाँ घुरि कए सुन्दर क दिसि देखैत छथि ] चलि गेल अछि ।

सत्य—के ?

सुन्दर—[ सत्य सँ ] वैह, जकरा दय रामू दादा सोचि रहल छलाह ।

राम—[ क्रुद्ध भए ] की बकि रहल छह ?

सुन्दर—कियैक ? अहाँ सोचि नहि रहल छलियैक ?

राम—हँ, सोचि रहल छलहुँ । मुदा सोचबाक लेल की और किछु नहि छैक ?

शिव—ठीके ! ओ भरिसक एखन ओहि... शान्ति ? ...ने की नाम छल ?  
...तकरहि लेल सोचि रहल छथि आ' तौं.....

सत्य—शान्ति !

सुन्दर—[ राम सँ ] सत्ते ? [ कोनो उत्तर नहि पाबि ] मुदा ओकरा मारि कए अहाँ अन्याय कैलहुँ, जौं हमरा हाथें छोड़ि.....

राम—[ गरजैत ] सुन्दर !

सुन्दर—गरजू नहि हुजुरे आलम । अहाँ खूनी छी ।

राम—के नहि अछि ? तौं नहि चाकू चलौने छह ?

शिव—जनानी पर नहि ।

सुन्दर—सेहो कियैक त बेचारो मुहब्बत क' कए फरार भेल छलीह, तँ ।

राम—मुँह सम्हारि कए बात करह ।

सुन्दर—जे आपन माल नहि सम्हारि पाबैत अछि, तकरा सँ नहि... ।

राम—[ टेबुलक बाम प्रान्त मे उपविष्ट सुन्दर क कालर पकड़ि कए उठाबैत छथि । सुन्दरो ठाढ़ भ' उठैत छथि । मध्य भाग मे बैसल शिव सेहो उत्तेजित भ'कए ठाढ़ भ' जाइत छथि । मात्र सत्य तहिना पड़ल रहैत अछि । ] की ? तोहर एतेक साहस ?

सुन्दर—[ एक भटका सँ हाथ हँटा कए ] अबे, हट साला । [ राम क हाथ हँटा कए आपन हाथ सँ कालर ठीक करैत आ' मुँह दूसैत ] रामू दादा ! दादा कहैत छियन्हि त बुझैत छथि जे दादा बनि गेल छथि ।

सत्य—[ माथ उठा कए ] शान्ति !

[ राम आ' सुन्दर दुनू परस्पर ज्वलन्त दृष्टियें देखैत रहैत छथि । ]

शिव—[ अगुआ कए ] बहुत भेल । [ सुन्दर सँ ] आब चल । [ सुन्दर कें हिलैत नहि देखि धक्का मारि कए ] की भेलौक साला, चल ने ।

[ राम क दिसि देखैत-देखैत सुन्दर शिव क संग प्रस्थित होइत छथि । ]

सत्य—[ दुनू क गेलाक बाद ] की ने कहैत छलहुँ ?

राम—साला, तौहुँ जो, भाग ।

सत्य—[ ठाढ़ भ' कए ] श् श् श् श् श् श् श्.....

राम—[ गट्टा पकड़बाक लेल अगुआबैत छथि कि सत्य भागि जाइत अछि ।

सत्य क प्रस्थान क बाद ओ शिव क स्थान पर दर्शक क दिसि मुँह क' कए बैसैत छथि आ' दुनू हाथ सँ माथ कें दाबैत छथि ] ओह !

[ सीता प्रविष्ट होइत छथि । ]

सीता—की भेल ? [ राम कें एसगर देखि ] ओ सब कतय गेलाह ?

राम—जहन्नुम मे ! [ कहि कए पुनः राम दुनू हाथें माथ धेने बैसल रहैत छथि । ]

सीता—[ किछु काल चुप रहबाक बाद ] अहाँ क माथ मे दर्द भ' रहल अछि की ?

राम—[ माथ बिना उठौनहि ] हँ ।

सीता—हम टीपि दियह ?

राम—[ चौकैत माथ उठा कए ] की ? नहि नहि ।

सीता—कियैक ? हम अछूत थिकहुँ की ?

राम—न नहि, से नहि, तखन...

सीता—अहाँ सब कृपा क' कए एखन धरि धकेलि कए बाहर नहि क' देने छियैक, तकर मोल त चुकाबहि पड़त ।

राम—हम से नहि कहैत छलहुँ ।

सीता—तखन ?

राम—हम नशा कैने छियैक । तैं...

सीता—हमरा शराब सँ घृणा अछि, पीयैबला सँ नहि । लोग त हजारटा व्यर्थताक संगहु जिनगी बिताबिते अछि । भरिसक तकरहि किछु देरक लेल बिसरै चाहैत अछि... शराब पीबि कए... जे हमर बाबू करैत छलाह ।

राम—जकरा पास धन रहैत अछि, सबटा सुख जकरा उपलब्ध छैक, से कथी लेल पीबैत अछि ?

सीता—के कहलक अहाँ कें जे धन रहनहि लोग कें सबटा सुख भेंटि जाइत छैक ? धन अछि त देह क सुख नहि, से सुख अछि त यश नहि, यश अछि त धन नहि । ई एकटा वृत्त थीक, जतय हम सब घुरैत रहैत छी । जकरा आन सबटा वस्तु रहैत छैक, अभाव नहि रहैत छैक—तखन तकरहि लेल ओकरा दुःख भ' जाइत छैक । दुःख की थीक ? एकटा चिन्ता-विलास ।

राम—तखन अहाँ कें दुःख नहि होइत अछि ?

सीता—कियैक नहि हैत ? हमर पछिलुका दिन सब भरित जिनगी दुःख करबाक लेल बहुत अछि । [ वार्त्ता क मध्ये राम क पाछाँ आबि कए हुनक माथ दाबै लगैत छथि । ]

राम—[ किछु काल चुप रहि कए ] अहाँ क बाबू कियैक पिबैत छलाह ? हुनका कोन दुःख छलन्हि ?

सीता—ओही आपन अतीत ल' कए दुःखी छलाह । दुःख देमैवाली छलथिन्ह

हुनकर पत्नी ।

राम—माने, अहाँ क माय ?

सीता—हँ; माइये कहल जाय त ठीक ।

राम—कियैक ? अहाँ क जन्मक बादे ओ मरि गेलीह की ?

सीता—नहि । [ सोचैत ] हँ; मरिये गेलीह । जकरा सँ जीवन भरि क लेल सम्बन्ध टूटि जाइत छैक तकरा मृते कही । [ दुनू गोटे किछु काल चुप रहैत छथि । ] हमर बाबू गाम क चौपाड़िक पंडित छलाह । माय छलीह अपूर्व सुन्दरी । बाबू एहि पृथ्वी क प्रति पहन सुखी जीवन क लेल कृतज्ञ छलथिन्ह । [ थम्हैत ] मुदा माय क स्वभाव छलन्हि आने तरहक । ओ बाबूजी कें उकसा कए शहर मे आबै लेल बाध्य क' देलथिन्ह । शहर मे बाबूजी कें परिश्रम बेसी करै पड़ैत छलन्हि । पाइ कमे भेटैत छलन्हि, मुदा माय पास-पड़ोसक लोग जकाँ खर्च करैत रहैत छलीह । ओ किछुए दिन मे बुझि गेल छलीह जे ई पंडित पति कोनो सुख नहि द' सकताह । ओ बजार मे आपन मोल अपनहि परखै उतरि गेलीह । ताहि दुःख सँ बाबू शराब मे डूबै लगलाह । हम पड़ल रहलहुँ अनचिनहार जकाँ । एक दिन सैह भेल जकर प्रतीक्षा छल । माय चलि गेलीह ।

राम—आ बाबूजी ?

सीता—जत्तेक दिन जीवित रहलाह आपन उपवीत निकालि कए समस्त पृथ्वी कें अभिशाप दैत रहलाह । एक दिन अभिशाप क पूँजी शेष भ' गेलन्हि; आ' ओहो चलि गेलाह ।

राम—अहाँ ? अहाँ क की भेल ? [ एहि प्रश्न पर सीता क हाथ राम क माथ पर स्थिर भ' जाइत छन्हि । ]

सीता—सैह भेल, जे आइ देखि रहल छी । नौटंकी-रामलीला करैत-करैत एतय आवि गेल छी । जहिया धरि मोल देखै बला क्यो नहि रहत एतय छी । तकर बाद—

[ मंच अन्हार भ' जाइत अछि । ]

## पंचम दृश्य

[ नेपथ्य सँ पुनः पाठ सुनल जाइत अछि । ]

तकर बाद

देवीक विश्वास-घातिनी आत्मा

चलि गेल देवीक देह केँ राजा क हाथ मे छोड़ि कए । और राजा

सहस्र चुम्बन सँ जरा देलथिन्ह देवीक मरल ठोर ।

देवीक शरीर कोरा मे लए बैसल रहलाह कतेको युग धरि ।

ग्रीष्म, वर्षा, शीत, हेमन्त, शरद, बसन्त सब

चुपचाप देखैत रहल प्रेमी क तप ।

एक दिन राजा बुझलन्हि जे—

शरीरे थीक सब किछु,

आपन छाया केँ अनका मे देखब भेल प्रेम !

राजा जानलाह— प्रेमक हजारटा भाषा छैक,

शरीर क एकहिटा

जे कि शरीरे बुझि सकैत अछि ।

पुराण कहैत अछि,

तखनहि आकाश सँ उतरि ऐलाह प्रजापति

स्वस्ति क चेन्ह छलन्हि हुनक माथ पर

आश्वस्त भेलाह जे बाँचल नन्दन

बाँचल स्वर्ग क राज

उद्भट प्रेम क तप सँ ।

राजा वर मागलन्हि ।  
 पितामह कहलथिन्ह—  
 नारी मात्रहिक देह क भीतर  
 प्रवेशाधिकार हैत अहाँ कें ।  
 घुरि ऐलाह ओ पृथ्वी पर ।

विश्व क समस्त मनुज कें कहलथिन्ह—  
 देहक आपन भाषा मे जौं  
 देह करै आवाहन,  
 तखनहि तकरहि प्रेम कहैत छैक ।  
 एना एक नव धर्मक सर्जन कैलन्हि राजा ।

एक दिन अहिना नारी क देहक भीतर  
 बूढ़ भ' गेलथिन्ह राजा ।  
 जहिया बहरैलाह ओ अन्ध गुफा सँ  
 नजरि पड़लन्हि एक नारी पर ।  
 देहक भाषा व्यर्थ भ' गेलन्हि तखन ;  
 ऐलीह नहि ओ नारी ।  
 आपन पुरातन आँखि उठा कए हुनका दिसि देखि कए  
 चौकलाह वृद्ध राजा ।  
 ओहि नारी क मुँह छलन्हि कालगर्त मे पड़ल देवी केर मुख सन ।  
 धर्म क बन्धन और अनुशासन खसि पड़लन्हि  
 भए चूर-चूर ।  
 फेर हृदय यन्त्र पर मृदंग बाजल बिना बजौनहि ।

[ मंच आलोकित भ' उठैत अछि । मंच पर कोनो वस्तु नहि रहैत अछि ।  
 शिव आ' सुन्दर कें एक दोसरा क बीड़ी मे आगि लेसैत देखल जाइत छन्हि ।



दुनू बीड़ी पीबै लगैत छथि । तखनहि सत्य प्रविष्ट होइत अछि । ]

सुन्दर—की भेलौक ? की देखलें ?

सत्य—नहि छथि ।

सुन्दर—[ हँसैत ] कहने छलियोक ने ?

सत्य—मुदा एहन त कहियहु नहि भेल छलैक ।

सुन्दर—आब कह !

शिव—एकटा लोगक लेल ब्रम्हनारायण बाबू सब कें गरियौने छथि ।

सत्य—की कहलथिन्ह ओ ?

सुन्दर—कहताह की ? पहिने आश्चर्य भेलन्हि । सोचलन्हि हम सब चुगली क' रहल छियैक । जानितहि छें ओ चमचाबाजी पसिन नहि करैत छथि ।

शिव—ओ काजक लोग छथि, सब सँ काजे क हिसाब लैत रहैत छथि ।

सत्य—सैह जौं होइक, त रामू दादा एक महीना सँ की हिसाब देने छथि ?

सुन्दर—सैह सोच !

शिव—की कहने हेताह ? गप मारने हेताह ; फूसि बाजने हेताह ।

सत्य—किन्तु ओ त एहन काज कहियो नहि करैत छलथिन्ह ।

शिव—कहियो नहि कैलथिन्ह तँ मालिक ने सन्देह नहि कैलकन्हि ।

सुन्दर—[ सत्य कें देखा कए शिव सँ ] एकरा एखन धरि विश्वास नहि भेल छैक जे रामू साला ओहि कलमुँही लड़किया क संग खूब मौज मारि रहल अछि ।

सत्य—विश्वास कोना हैस ? हमहुँ त रहितहि छी । हम त से कहियो किछु नहि देखने छियन्हि ।

सुन्दर—ठीक अछि । तौ जखन रहितहि छें, तोरा सबटा बात क पता रहितहि हैतौक !

सत्य—से त रहैत अछि ।

सुन्दर—बेस, तखन बता, ओ दुनू कतय गेल छथि ?

सत्य—से हम कोना कहियौक ? एतवा कहि सकैत छी जे ई पहिले बेर अछि जे हम तुनू केँ कतहु बाहर जाइत देखलियन्हि ।

शिव—एखनहि तौ कहलह जे तोरा सब बात क पता रहैत छैक । तकर माने हम सब ईहो लगा सकैत छी जे तौ जानैत छें जे ओ सब कतय गेल छथि । तौ जानि-बुझि कए सुका रहल छें ।

सत्य—[ प्रतिवाद करैत ] नहि !

शिव—और ई बात मालिक सँ आइ कहै पड़तौ । आइये साँभखुना ओ बजा पठौने छथि तोरा सँ सबटा बात क पता क' कए कहवाक लेल ।

सत्य—[ भीत स्वर मे ] हम कू-की कहबन्हि ?

शिव—हम त कहबन्हि जे तौहू रामू क संग... [ वाक्य केँ अर्ध समाप्त राखि, मुसकिया कए इङ्गित करैत छथि । ]

सुन्दर—आ' तकर माने, तोरो आपन रामू दादा क संग ..

सत्य—[ भयार्त्त कंठें ] नहि ।

शिव—से नहि हेतौक जौ तौ हमरा सभक संग मालिक क पास चलें,...

सुन्दर—और जे किछु जानैत छें आ' देखने छें से साफ-साफ बता दहीं ।

शिव—की ? चलबें कि नहि ?

सत्य—[ धीरें ] हँ ।

सुन्दर—बस, त देर कथीक ? चल !

[ सत्य, शिव आ' सुन्दर प्रस्थित होइत छथि । आन दिसि सँ ओहि शून्य मंच पर सीता और राम अबैत छथि । ]

राम—तकर बाद ? तकर बाद की भेल ?

सीता—हैत की ? जे होइत अछि, सैह भेल ।

राम—[ असन्तुष्ट भए ] मुदा अहाँ कखनहु किछु खोलि कए नहि कहलहुँ । इयैह शुरू भेल आ' इयैह शेष भ' गेल ।

सीता—हमरा कोना पता चलत जे अहाँ केँ जखन हम आपन अतीत दय जे किछु कहब तकरा रुचिगर बना कए कहै पड़त ।

राम—[ आहत स्वरें ] अहाँ हमर बात बुझलहुँ नहि । रुचिगर बनैबाक बात नहि अछि । बात अछि सबटा सुनैबाक । ने रुचिगर बनबै कहैत छी, ने छोट [ थम्हैत ], मुदा अहाँ जौं से कहै नहि चाही त...

सीता—नहि, कहब कियैक नहि ? नारी क देह पर पुरुषक लोभ क कथा सबटा एकहि रंग क होइत छैक । मात्र पात्र-पात्री आ' परिवेश आन होइत छैक । [ थम्हैत ] हमर अतीत कें नरक बनैबाक लेल दायी छलाह दू गोटे । जहिया धरि बाबूजी जीवित रहलाह, समस्या एहन नहि छल । मुदा राम-लीला क ओहि घटना क बाद शरीर नाम क वस्तुए पर घृणा होमै लागल ।

राम—की भेल छल ?

सीता—ओहि दू गोटे मे सँ एक छल हमरा सभ क मेकअप मैत । ओ बूढ़ भ' गेल रहैक, मुदा देह क भूख कम नहि भेल छलैक । केहनो नारी रहैक, तकरा देखितहि जेना ओकर आँखि सँ लोभ क लेर चूबै लागैत छल ।

राम—आर एक गोटे ?

सीता—राम क पार्ट खेलाइत छल, गाबै छल नीक, तँ ओकरा नीक पार्ट भेंटैत छलैक । मुदा, देखै मे कुरूप छल । ओकर उमरो कम नहि छलैक । ताहि पर ओकर बाजब-भूकब पुरुष सन छलैक नहि । माने.....

राम—बुझलहुँ । त ओ सब कैने की छल ?

सीता—ओहि दिन जखन हम.....

राम—[ बाधा द' कए ] कोन दिन ?

सीता—जहिया अहाँ सभक अड्डा मे आनल गेल छलहुँ ।

राम—ओ !

सीता—ओहि दिन हम रामलीला बला सब कें छोड़ि कए जा रहल छलहुँ ।

राम—कियैक ? की भेल छल ?

सीता—हैत की ? बहुत दिन सँ दुनू क नजरि छल हमरा दिसि । आन-आन लड़की सभक दिसि त जैबाक साहस नहि छलैक ओहि दुनू कें । हम एक त नव छलहुँ आ' दोसर देखै मे..... । भरिसक तँ सोचने छल जे

फुसलैबा मे असुविधा नहि हैत ।

राम — हूँ ।

सीता—ओहि राति जखन रामलीला शुरू हैबा मे देर छलैक, तखनहि सँ मैने-जर सब केँ चरिऔने धुरि रहल छल । आन-आन जगह त देरे सँ शुरू करैत छलाह ओ सब । ओहि दिन भरिसक मेला मे कोनो बड़का अपसर वा कयो आबैबला छलाह, तँ ओ हड़बड़ा रहल छलाह । मुदा, के हुनक सुनतिहन्हि ? हमरा सुनै पड़ैत छल, कारण हम नव छलहूँ— हमर नौकरी रोने आर कोनो सहारा नहि छल । हमही पहिने गेलहुँ मेक अप करैबाक लेल । तखन मेक-अप मैने सेहो तैयार नहि भेल छल । ओहो सबटा सामान सजा कए तैयारे भ' रहल छल, कारण ओहि दिन हम सब आयले छलहुँ । तँ सबटा तैयारी पूरा नहि भेल छलैक । तैयारी माने की ? एकटा टेबुल, कैकटा कुर्सी आ' मेक अप क रंग तंग..... ।

[ एतबा कहबाक संगहि संग मंच अन्हार भ' जाइत अछि । अन्धकारहि मे कैकटा कंठ स्वर सुनल जाइछ । ]

रूपलाल — [ नेपथ्य सँ ] अरे अरे एम्हर नहि... हूँ, कनेक हँटा कए । हूँ बस, ओतहि ध' दहीं । कुर्सीयो सब नेने आबें । एकटा ध' दहीं टेबुल क पास, आ' तीन चारिटा एम्हर ओम्हर । और ऐ ! कि दन ने नाम थिकौ, ओहि कमरा मे एकटा बक्सा मेंटतौक, पैघ नहि, छोटे सन— से ल' आन... ओ झैह त आबि गेल अछि । हूँ ; आबह आबह । एतहि, एहि टेबुल पर... ध' दहक । बस ठीक अछि । तों सब आब जा सकैत छह ।

[ कैक मुहूर्तक मध्य मंच आलोकित भ' उठैत अछि । रूपलाल बक्सा मे सँ मेक-अप क सामान सबटा निकालि कए टेबुल पर सजा कए राखि रहल छलाह । सीता धीरे-धीरे प्रविष्ट होइत छथि । ]

सीता—भेल सैतल ?

रूपलाल—[ घुरि कए भरि मुँह हँसैत ] आउ, आउ ।

सीता—एखन धरि सबटा सजाओल नहि भेल अछि ? [ कहैत कुर्सी पर बैसैत छथि । ]

रूपलाल—[ लोभी जकाँ देखैत ] आव अहाँ आयल छी, सबटा भैये जायत की ।

सीता—जल्दी करू । ओम्हर मैनेजर चरिया रहल छथि सब कें ।

रूपलाल—से त हुनक काज थिकन्हि, तँ ओ करैत छथि । मुदा एखन क्यो एतय मेक अप कराबै आओत थोड़वे ? एखन बस अहाँ आ' हम रहब एतय ।

सीता—शुरू करू ।

रूपलाल—[ व्यस्तता देखा कए ] हँ, इयैह कैलहुँ । देखू ने, एत्तेक हड़बड़ी सँ कत्तहु काज भेलैक अछि ? ई सब काज धीरे-धीरे करब उचित थीक । [ सीता कें निरुत्तर देखि कए आपन काज करब बन्द करैत ] आन लोगक बात छोड़ू, हमहीं कि मैनेजरबाक परवाहि करैत छियैक ?

सीता—तखन अहीं कियैक हड़बड़ा कए टेबुल सजा कए बैसल छी ?

रूपलाल—से त ओ कहलन्हि अहाँ सब सँ पहिने मेक अप करायब, तँ । अहाँ लेल हम टेबुले कियैक, कत्तेक किछु सजा कए बैसल छी । [ कहैत एकटा कुर्सी घिसिया कए सीता क कुर्सीक पास आबि कए बैसबाक प्रयास करैत छथि । ]

सीता—[ रूपलाल क बैसबा सँ पहिनहि ] बैसल रहबाक काज नहि, अपन काज करू ।

रूपलाल—[ अपन वृद्ध आ' निःप्रभ आँखि सँ तन्मय जकाँ सीता कें निहारैत छथि । सीता क कथन सँ बाधा पाबि कए ] हँ; से त करैये पड़त । [ कहैत टेबुल पर क दुइ एकटा वस्तु हाथ मे ल' कए पुनः धुरैत छथि । ] मुदा हमरा सँ पुछू त आइ ई सब करबाक इच्छा नहि होइत अछि । एत्तेक लोगक भीड़ मे अहाँ सँ नीक जकाँ एकहु दिन बातो नहि क' सकैत छी । आइ जी भरि कए बात करै लेल.....

सीता—ककही दियह ।

रूपलाल—[ तत्पर भ' कए ककही सीता क हाथ मे धराबैत ] नीक जकाँ केस थकरि लियह । आरम्भे हैत सीता क वनवास सँ ने, तँ केस रहत खुजल ।

सीता—से कि हम नहि जानैत छी ?

रूपलाल—हँ, से जानब कियैक नहि । एकटा जवान जहान लड़की बहुत किछु जानैत अछि, मुदा तैयहु तकरा कहै पड़ैत छैक, कहि कए बुझाबै पड़ैत छैक । इयैह जेना, अहाँ कत्तेक सुन्दर छी, अहाँ कत्तेक... खैर, से जाय दियह । [ उठि कए उपविष्ट सीता क माथ पर हाथ रखैत ] लाउ हम केस थकरि दैत छी ।

सीता—[ थकरब बन्द क' कए ] रहै दियह, से हम अपनहि क' लेब । पहिने अहाँ केस क मेक-अप चढ़ा दियह ।

रूपलाल—[ किछु क्षुब्ध भ' कए टेबुल लग घुरि अबैत छथि । एकटा सस्त फाउण्डेशन क्रीम क डिब्बा सँ कनिटा क्रीम निकालि कए सीता केँ दैत ] लियह, ई पहिने नीक जकाँ... अहाँ त जानितहि छी । [ सीता क्रीम ल' कए रूपलाल क वार्त्ता क उपेक्षा करैत समस्त मुख पर नीक जकाँ लगा लैत छथि । रूपलाल और एकटा डिब्बा सँ किछु सफेद चूर्ण ल' कए सीता क मुँह मे लगौवाक लेल अगुआ जाइत छथि । एकटा कुर्सी पर बैसि कए ओ सीता क मुख पर रंग लगाबैत छथि आ' स्पर्श सुख क अनुभव करैत छथि । ]

सीता—[ रूपलाल केँ बहुत देर धरि रंग लगाबैत देखि ] भ' गेल ?

रूपलाल—[ तखनहु घसैत ] आह, अहाँ बड्ड अधीर जकाँ भ' जाइत छी । [ कहैत हाथ हँटा लैत छथि । ]

सीता—हैब नहि ? ओम्हर मैनेजर हमरा तखनि सँ... आ' एम्हर अहाँ—

रूपलाल—[ दुनू गाल पर रूज लगबैत छथि । तकर बाद एकटा तूलिका मे कारी रंग लगा कए भौँ रंगै लागि जाइत छथि । ] अहाँ त अधीर हैवे करब, मुदा हम त कहब जे तकर कोनो प्रयोजन नहि— एखन भरि

जिनगी पड़ल अछि.....

सीता—को बेकार बात क' रहल छी ? कथी क प्रयोजन नहि छैक ? हम की

जिनगी शेष हैबाक बाद स्टेज पर उतरब ? लियह । हाथ चलाउ !

रूपलाल—[ सीता क आँखि क पल्लव मे काजर जकाँ कारी रंग लगबैत ]

बात ई अछि जे हाथ त हम चला सकैत छी । मुदा, बेसी जल्दी चला-  
यब त अहाँ सीता नहि बनि कए शूर्पणखा बनि जायब !

सीता—ठीक अछि । अहाँ अपनहि हिसाब सँ काज करू । हमरा की अछि ?

देर हैत त मैनेजर बुझा देताह !

रूपलाल—एखन शो शुरू हैबा मे डेढ़ घंटा बाकी अछि । तँ मैनेजर किछु  
नहि कहत । [ दोसरो आँखि पर काजर लगाबैत छथि । तकर बाद दुनू

हाथें सीता क मुँह धरैत कहैत छथि । ] हँ, ठीके भ' रहल अछि । मुदा

की ने एकटा सूत-सून लागि रहल अछि । ओ हँ..... ठोर दे त.....

[ वाक्य कें अर्थ समाप्त राखि कनेक ललका रंग ल' कए सीता क मुँह कें  
एक हाथें ध' कए दोसर हाथें ठोर रंगब शुरू करैत छथि । रंगैत-रंगैत

आपन मुँह कें सीता क मुँह क पास ल' जाइत छथि । ]

सीता—[ रूपलाल क हाथ हँटावैत ] भ' गेल अछि !

रूपलाल—नहि, देखैत छी अहाँ सबटा चौपट क' देब !

सीता—कियैक ?

रूपलाल—[ टेबुल पर सँ अयना उठा कए सीता क हाथ मे दैत ] अपनहि

देखू — की भेल अछि । लेधड़ि गेल ने रंग ! [ सीता अयना सँ अपना

कें देखि कए पुनः तकरा घुरा दैत छथि ] आब फेरो एकरा उठैबाक लेल

एकटा भमेला हैत । [ एकटा पुरान कपड़ा मे कनेक तेल लगा कए ओ

ठोर क पास लेधड़ल लाली कें मेटा कए ओतय पुनः सफेद चूर्ण घसैत  
छथि । तकर बाद पुनः सीता क मुँह कें नीक जकाँ निहारैत छथि । ]

हँ, आब एकटा सिनूर क बिन्दिया... [ कहि कए ललका रंग सँ कपार

पर एकटा पूर्ण चन्द्राकृति बिन्दिया लगा कए कनेक मांगो मे लगबैत छथि ।

एकटा तिलवा बना दैत छथि ठोर क नीचाँ । तकर बाद पीयर रंग क साड़ी निकालि कए सीता क हाथ मे द' कए कहैत छथि । ] एकरा पहिरि लियह, तखन हम केस ठीक क' देब !

[ सीता साड़ी ल' कए प्रस्थित होइत छथि । रूपलाल अयना निकालि कए अपना केँ निहारैत रहैत छथि । ककही सँ एक बेरि अपन केस थकरि लैत छथि । रुमाल सँ मुँह पोछि कए कनेक क्रीम ल' कए मुँह पर लगा लैत छथि । तकर बाद कनेक अत्तर ल' कए देह मे छींटी लैत छथि । तावत सीता वनचारिणी क वेश मे कनेक ऊँच क' कए बिना ढलाउज क साड़ी पहिरि कए प्रविष्ट होइत छथि । ]

वाह ! अपूर्व ! एखन लियह । कनेक क्रीम आ' सफेद रंग आपन गोर पर ओँसि लियह !

[ सीता रूपलाल क कथनानुसार क्रीम आ' रंग पैर पर लगादैत छथि । रूपलाल तावत् लोभी जकाँ सीता केँ देखैत छथि । लगाओल भ' गेलाक बाद सीता सप्रशत दृष्टिये रूपलाल क दिसि देखैत ठाढ़ होइत छथि । रूपलाल कनेक रंग हाथ मे ल' कए अगुआ अबैत छथि । ]

आउ ! आब अहाँ क पीठ पर रंग लगा दी ।

[ सीता पाछाँ घुरि कए ठाढ़ होइत छथि । रूपलाल पहिने नीक जकाँ क्रीम लगा दैत छथि । तकर बाद रंग लगायब शुरू करैत छथि । रंग लगबैत - लगबैत धीरे - धीरे ओ सीता क एकदम पास आबि जाइत छथि । सीता असहिष्णु जकाँ अपन स्थान-परिवर्तन करैत छथि । ]

जाह ! गला आर मे त रंग लगैबे नहि कैलहुँ ।

[ सीता केँ घुरा कए गला मे रंग लगा दैत छथि । लगबैत - लगबैत दुनू हाथ सँ कन्हा पर रंग लगैबाक छल सँ पूर्ववत् धीरे - धीरे सीता क पास चलि अबैत छथि । रूपलाल क दुनू हाथ पीठ दिसि चलि जाइत छन्हि । रूपलाल सीता केँ आलिंगन करबाक चेष्टा करैत छथि । सीता आपत्ति सूचक शब्द कहैत अपना केँ छोड़ैबाक चेष्टा करैत छथि । तखनहि मंच पर



गौरीनन्दन क प्रवेश होइत छन्हि । ]

सीता—[ धक्का द' कए रूपलाल केँ हँटा दैत छथि । ] शैतान ! चिता पर चढ़बाक वयस भ' गेल छन्हि आ' एखनहु.....

[ रूपलाल उत्तेजना सँ हाँफैत रहैत छथि । ]

गौरीनन्दन—की भेल अछि सीता !

सीता—[ पाछाँ घुरि कए गौरी क पास आबि कए एकटा हाथ ध' कए क्रोधेँ कँपैत ] देखू ने ; ई हमरा..... [ कहैत कनमुँह भ' जाइत छथि । ]

गौरीनन्दन—बुझलहुँ । अहाँ जाउ ! हम देखैत छी । [ सीता प्रस्थित होइत छथि । किछु काल गौरी आ' रूपलाल एक दोसराक दिसि देखैत रहैत छथि । तकर बाद रूपलाल टेबुल क दिसि घुरि कए काज करबाक अभिनय करैत छथि । गौरीनन्दन किछु काल रूपलाल क सबटा गतिविधि केँ देखैत छथि । तकर बाद अगुआ कए रूपलाल क पास आबि कए हुनक कन्हा पर हाथ रखैत ] तोहर मरबाक दिन लगिचाओल छह ।

रूपलाल—कियैक ? के मारत ? तों ?

गौरीनन्दन—हम नहि त आने क्यो । मैनेजर केँ पता चलतन्हि त.....

रूपलाल—थम्हह ! मैनेजर क नाम ल' कए डरैबाक चेष्टा नहि करह । कोना पता चलतन्हि हुनका ? तों कहबह ?

गौरीनन्दन—भ' सकैत अछि ।

रूपलाल—तखन तोरो पोख खोलि देबह हम । तों कोन छौंड़ी केँ कोना की कैने छह—सबटा हमरा पता अछि । चाही त ओहि छौंड़ीयहु सँ कहबा सकैत छियह । अहुना ओहि मैनेजरबाक हम परबाहि करैत छियैक थोड़वे ? ओ त अपनहु—

गौरीनन्दन—ठीक अछि । के ककर परबाहि करैत अछि, से देखल जेतैक । एखन मेकअप लगाबह— आपन काज करह । काहि सबटा फैसला भ' जेतैक ।

रूपलाल—[ क्रीम आ' रंगक डिब्बा धरा दैत ] चलह, लगाबह । काल्हि फँसला भ' जेतैक ! ओ काल्हि कहियहु आओत कि नहि तकरे कोनो ठीक छैक ?

[ मंच अन्हार भ' जाइत अछि । ]

### छठम दृश्य

[ आलोकित शून्य मंच पर सीता आ' गौरीनन्दन ठाढ़ रहैत छथि । रामलीला क एकटा आख्यान मे दुनू अभिनय करैत छथि । ]

सीता—आर्यपुत्र !

गौरीनन्दन—कहू प्रिये !!

सीता—आइ देखल अछि, एहि वन मे एक,

अद्भुत स्वर्ण हिरण ।

शैशव राति क, स्वप्न क छन्द मे,

नचैत स्वप्न-सुमन ।

सूर्य अस्तमित, वन क चतुर्विध

तैयहु छल आलोकित ।

पवन कियत्क्षण, मन्द अनुरणन,

गबइत अनुपम गीत ।

पट क चन्द्रमा, हिरणगात्र केर

छल सम्बर्धित शोभा ।

भीत नयन केर, सजल दृष्टि पट,

छल सुन्दर मन-लोभा ।

ओहि हरिणी दिसि, हमर तरुण मन,

ईप्सा मे धावित अछि ।

ई वन-जीवन एहन जीव बिनु

व्यर्थ अलोपित उन्मन ।

गौरीनन्दन—अहीं धन्य धनि पुष्प प्रसूनित,

सुख क गीत छी सीता ।

स्वर्ण हिरण की ? पृथ्वी आनि दी

धवल पूर्ण सुस्मिता ।

कतय हिरण अछि ? गेल कोन दिसि ?

दच्छिन दिसि वा उत्तर ?

एतबा जानितहि, स्वर्ण हिरण हम,

एतय आनि देब सत्वर ।

सीता—उत्तर दिसि सँ नचैत दच्छिन

गहन वन क दिसि गेल अछि...

गौरीनन्दन—हमर धनुष आ' तीर कतय अछि

ई हमरा लै खेल अछि ।

[ सीता गौरीनन्दन केँ पथ देखा कए प्रस्थानोद्यत होइत छथि । मंच अन्हार भ' जाइत अछि । अन्हारहि मे शूर्पणखा क स्वर-वार्त्ता परिश्रुत होइत छन्हि । ]

नारी कण्ठ—[ नेपथ्य सँ ] हा-हा-हा-हा-हा !

रामचन्द्र अपना केँ बुझैत छलाह बुद्धिमान ।

हमर प्रेम केर अश्रद्धा कए प्रत्याख्यान कैलन्हि ।

और एखन, ओ अपन सरल और मूर्ख पत्नी केँ

सुखी करबाक लेल दौगताह हमरहि पाछाँ ।

आ' कि तखनहि ओम्हर सरल जानकी

फँसतीह रावण क जाल मे [ थम्हैत ]

मन पड़ैत अछि ओहि कुदिवसक

जहिया प्रेम क नाक कटल छल,

लंका जा कए अश्रुसिक्त भए कहने छलियैक सबटा कथ्य !

[ एतबा कहैत-कहैत धीरे-धीरे नेपथ्य क नारी स्वर स्त्रियमाण भ' जाइत अछि । मंच अर्ध आलोकित भ' उठैत अछि । पार्श्व दिसि मुँह कैने एक गोटा केँ श्राव [ ग्राम्भृ ] करैत देखल जाइछ । ओतहि ठाढ़ भ' कए सीता आ' गौरीनन्दन ओहि कातक मंच पर रामलीला क शूर्पणखा आ' रावण क वार्त्तालाप क दृश्य देखबाक अभिनय करैत छथि । शूर्पणखा आ' रावण क वार्त्तालाप एक दम मद्धिम स्वर मे भ' रहल छल; आ' तँ नीक जकाँ श्रुत नहि भ' रहल छल । ]

गौरीनन्दन—[ शूर्पणखा क वक्तव्य क शेष हैबाक बादे घुरि कए ] ई शूर्पणखा बनैवाली लड़की क की ने नाम थिकैक ?

सीता—[ मन पाड़बाक चेष्टा करैत ] हमहू बिसरि गेल छी । कियैक ?

गौरीनन्दन—ई सत्ते नीक अभिनय करैत अछि । लगैत नहि अछि जे नव आयल अछि ।

सीता—कैने हैतैक आनो ठाम !

गौरीनन्दन—हम त देखैत छी जे हमरा सभक कम्पनी मे पुरान सँ नवे लड़की सब नीक अभिनय करैत अछि, गबैतो बेसी नीक अछि, जखन कि उम्मे हैबाक चाही छल ।

सीता—सब कतय नीक करैत अछि ? हमरा त शूर्पणखा टा.....

गौरीनन्दन—आइना कतहु अपन आँखि केँ देखैत अछि ?

सीता—माने ?

गौरीनन्दन—और जकरा दय जे किछु कहू, एक गोटा क अभिनय आ' गीत सब सँ नीक लगैत अछि हमरा ।

सीता—ककर ? शूर्पणखा क ?

गौरीनन्दन—नहि ।

सीता—तखन और ककर ?

गौरीनन्दन—[ गम्भीर स्वर में ] अहाँ जानि-बुझि कए..... हम अहाँ दय कहि रहल छी ।

सीता—हम ? धत् । अहाँ तखन अभिनय क किछु नहि बुझैत छी ।

गौरीनन्दन—भ' सकैछ । [ सीता क पास आवि कए ] मुदा हम अभिनय सँ बेसी बुझैत छी जीवन कें । हम रामलीला क राम नहि, सचौंका राम बनै चाहैत छी ।

सीता—त बनू गय ! अहाँ कें के मना करैत अछि ?

गौरीनन्दन—हम त बस अहीं सँ डरैत छी !

सीता—हमरा सँ ? कियैक ?

गौरीनन्दन—डरैत छलहुँ— अहाँ जौं नहि कहि दी । आइ हम निश्चिन्त भेलहुँ । अहाँ—अहाँ हमर जीवन क सीता छी । [ कहि कए सीता कें आलिगन करै चाहैत अछि । ]

सीता—ई की ? ई की क' रहल छी ? [ छोड़बैत ] छोड़ू ! छोड़ि दियह— नहि त हम चिकरब । [ डरें सीता कें छोड़ि दैत छथि और उत्तेजित भए काँपै लागैत छथि । ] शैतान— कुकुर नहि तन । [ क्रोध सँ आत्म विस्मृत भए गौरीनन्दन क मुँह पर थूकैत छथि आ' तीव्र गतिरें मंच सँ निष्क्रान्त होइत छथि । मंच अन्हार भ' जाइत अछि । ]

### सातम दृश्य

[ मंच आलोकित होइत अछि । पहिलुके जकाँ सीता आ' राम ठाढ़ रहैत छथि । ]

सीता—बस, इयैह भेल हमर खिस्ता और हमर जीवन । ओहि राति राम-लीला क बाद हम स्थिर सिद्धान्त कैलहुँ जे.....

राम—जे ओतय सँ भागी, सैह ने ?

सीता—हँ ।

राम—मुदा जौँ कोनो और खराब जगह पर पहुँचि जैतहुँ, तखन ?

सीता—[ व्यंग्यात्मक हँसी हँसैत ] से कोनो नीक जगह पर पहुँचल छी थोड़े !

राम—[ किछु काल चुप रहैत छथि ] सेहो त ठीके कहैत छी । ईहो त नरके  
थीक, जकर यमराज छथि ब्रम्हनारायण बाबू ।

सीता—और चित्रगुप्त छी अहाँ ।

राम—नहि, हमरा सन कतेको चित्रगुप्त अछि । हुनकर एकटा अड्डा छन्हि  
थोड़े । हमरहि सन सन सैयो लोग हुनकर जाल मे फँसल पड़ल अछि ।

सीता—कहियो निकलवाक मन नहि करैत अछि एहि जाल सँ ?

राम—इच्छा त कहियो कखनहु होइ त अछि । एतहुका जीवन तखन असह्य  
लागैत अछि । मुदा.....

सीता—की !

राम—तखनहि सोचैत छी, कतय जायब ? ककरा लेल एहि जाल केँ छिन्न-  
भिन्न करवाक कोशिश करब ?

सीता—तेहन क्यो नहि भेंटल अछि एतबा दिन मे ?

राम—[ सीता क दिसि देखैत ] भरिसक भेंटल अछि । मुदा वयसक संग-  
संग साहसो अथर्व भ' जाइत अछि । साहस नहि होइत अछि जे.....

सीता—जे की ?

राम—इयैह जे तकरा सँ पूछी जे... । जाय दियह । अहाँ क जीवन क बात  
सुनैत छलहुँ— अहीं क बात चलै दियौक !

सीता—हमर आब कोन बात रहि गेल अछि ?

राम—सब सँ जरूरी बात ।

सीता—की ?

राम—बात नहि, एकटा प्रश्न ।

सीता—पूछू ।

राम—अहाँ क बाबूजी क मुशलाक बाद की सब भेल त कहनहि छी । मुदा ई  
नहि कहलहुँ— तकर पहिने एहि दीर्घ जीवन मे कि क्यो नहि भेंटल छल

जकरा लेल अहाँ मने मन प्रार्थना करैत छलहुँ ?

सीता—नहि ! कहनहि त छी । नेनपने सँ हम माय आ' बाप क ओहि विचित्र सम्बन्ध क शिकार भेल छलहुँ । हम आपन उमिर क और पाँच जन साधारण बच्चा जकाँ चिन्ता नहि करैत छलियैक, यद्यपि छलहुँ सब सँ साधारण— देखबा मे । बाबूजी जा' धरि जीवित रहलथिन्ह, ता' धरि घर क काज, पढ़-लिख आ' अद्भुत सब चिन्ता मे जीवन बीति जाइत छल ।

राम—आश्चर्य ! तैं जीवन भरि मे कोनो पुरुष कें प्रेमक निमंत्रण नहि देलहुँ ?

सीता—निमंत्रण नहि देने छी । मुदा निवेदन त कैनहि छियन्हि, बिना ककरहु कहनहि ।

राम—सत्ते । के छथि ओ ? कोना की भेल कहू ने ?

सीता—साधारण नारी क साधारण प्रेम । अहाँ त सबटा जनितहि छी ।

राम—सबटा कहू त हम अहाँ कें हुनका सँ मिला देब ।

सीता—मिला देब ? मुदा हम त प्रत्याख्याने क डरें... ।

राम—बेचबाक लेल अहाँ कें एतय आनल गेल छल । से जखन नहियें भेल तखन अहाँ कें कतहु ने कतहु त हँटाबै पड़बै करत तैं जौं हुनकर अता-पता कहियन्हि त ओत्तहि... । ओतय अहाँ जीवन भरि क लेल निश्चिन्त जकाँ रहि सकैत छी, मुदा एतय त से नहि भ' सकैत अछि ।

सीता—नहि भ' सकैत अछि ?

राम—कोना हैत ? हम सब त खूनी और बदमाश छी । हमरा सभक जिनगीयेक कोन भरोस ? कहिया की भ' जाय !

सीता—मुदा हम त... [ कहिये कए दुनू हाथें मुँह भाँपि कए कानै लागैत छथि । ]

राम—[ सीता कें कानैत देखि माथ पर हाथ धरैत ] सीता ! की भेल ?

सीता—[ राम क हाथ अपना हाथ मे लैत अश्रु सजल कंठ ] हम त अहीं कें सबटा निवेदन क' कए बैसल छी । हमर की हैत ?

राम—[ दुनू हाथें सीता क मुँह ध' कए ] ई की कौलहुँ सीता ? हुम खूनी छी ।  
हम . . .

सीता—अहाँ जे किछु छी जेहन छी— हमर छी । अहाँ कहू अहाँ हमर नहि छी ?

[ सत्य, शिव आ' सुन्दर प्रविष्ट भ' कए सबटा देखैत छथि । ]

शिव—वाह ! अपूर्व !!

[ शिव क मन्तव्य सुनि कए राम आ' सीता पाछाँ घुरि कए देखैत छथि । ]

सुन्दर—[ सत्य सँ ] की ? आबहु तोरा हमरा सभक बात पर विश्वास भेलह  
कि नहि ?

राम—तों सब एतय की क' रहल छह ?

सुन्दर—तकर पहिने हुजुरे एक गो बात क जबाब देथि । अपने एतय की क'  
रहल छियैक ?

राम—[ खिन्न भ' कए ] हम ? हम की करब ? हम त—

शिव— —प्रेम क' रहल छलियैक !

सुन्दर—नहि-नहि, गप क' रहल छलथिन्ह ।

राम—हम जे किछु करी, ताहि सँ तोरा सभ कें कोन मतलब ?

सुन्दर—वाह रे दादा !! मौगी ल' कए मजा लूटबह तों आ' हम सब साला  
मौगी उड़ा कए आनबैक ?

राम—खबरदार ! जबान सम्हारि कए बात करह ।

सुन्दर—कियैक तों साला हमर बाप छह की ?

राम—के ककर बाप अछि से एखनहि बता दैत छी । सीता ! अहाँ भीतर जाब ।

शिव—नहि, ओ भीतर नहि जैतीह । [ सत्य, शिव आ' सुन्दर राम आ' सीता  
कें घेरि लैत छथि । ]

राम—तों सब चाहैत की छह ?

सुन्दर—कैफियत !

राम—से हम ब्रम्हनारायण बाबू कें देबन्हि ।



सुन्दर—[ छूरा निकालि कए ] ब्रम्हनारायण बाबू कें ? [ उच्च स्वरें हँसैत ]

ओ त नहि अयलाह— एहि छूरा कें पठा देलन्हि.....

शिव— ...तोहर कुसल-मंगल पूछबाक लेल ।

[ तावत् सुन्दर आ' शिव राम क पास आवि जाइत छथि । सत्य सीता कें घींचि कए राम सँ अलग क' लैत छथि । सीता चीत्कार करैत छथि और अपना कें छोड़ैबाक चेष्टा करैत छथि । मुदा सत्य सीता क दुनू हाथ पाछाँ दिसि मोड़ने रहैत अछि । ]

सुन्दर—साला, अड्डा क माल सँ परेम क' रहल छलह ?

शिव—तखनहि एकरा भगवै नहि देने छलह ; की ? त खर्च ऊपर करै पड़ैतैक !

सुन्दर—अहिना खर्च ऊपर भ' रहल छल, ऐं ?

राम—[ डरें विवर्ण भए राम छूरा निकालै चाहैत छथि । मुदा सबटा जेबी हँसोतियहु कए किछु नहि निकलैत छन्हि । से देखि कए शिव आ' सुन्दर अट्टहास करै लागैत छथि । राम जीबाक लेल मिनती करैत कहैत छथि । ]

मुदा... हम प्रेम केलहुँ त कोन पाप कैलहुँ ?

शिव—पाप नहि, पुण्य कैलें साला ।

सुन्दर—प्रेम नहि, लीला कैलें । लीला रामलीला ।

राम—[ चीत्कार करैत ] हमर प्रेम...

सुन्दर—इयैह लहक तकर मोल ! [ कहैत चाकू चला दैत अछि । ओम्हर सँ

शिवो आपन छूरा सँ आघात करैत अछि ।

सीता—[ सत्य क हाथ मे बन्दिनी रहितो चीत्कार करैत ] न-अ-अ-अ-हि !!!

[ राम पेट सँ सुन्दर क छूरा निकालि कए फेंकि दैत छथि । पेट सँ खून बहिराय लगैत छन्हि । एक हाथ सँ पेट धैने आ' दोसर हाथ सँ ओ एकटा डूबैत मनुष्य जकाँ किछु पकड़बाक चेष्टा करैत खसि पड़ैत छथि और निस्पन्द भ' जाइत छथि । ]

लेखक परिचिति :

उदय नारायण सिंह 'नचिकेता'

भाषाविज्ञानक सान्मानिक स्वर्णपदक प्राप्त स्नातक,  
कलकत्ता विश्वविद्यालयक १९७२ क ईशान स्कालर ।  
भाषाविज्ञानक स्नातकोत्तर अध्ययनहु मे स्वर्णपदकप्राप्त ।  
एखन दिल्ली विश्वविद्यालयक भाषाविज्ञान विभाग मे  
यू० जी० सी० फेलो ।

एतावत् प्रकाशित ग्रन्थ :

कवयो वदन्ति ( १९६६, मैथिली कविता-संकलन )  
अमृतस्य पुत्राः ( १९७१, मैथिली कविता-संकलन )  
नायकक नाम जीवन ( १९७१, मैथिली नाटक )  
एक छल राजा ( १९७३, मैथिली नाटक )  
नाटकक लेल ( १९७४, मैथिली नाटक )  
प्रत्यावर्त्तन ( १९७६, मैथिली नाटक )  
रामलीला ( १९७७, मैथिली नाटक )  
आन्दोलन ( १९७७, मैथिली नाटक )  
जनक आ' अन्य एकांकी ( १९७८, एकांकी-संग्रह )

स्थायी निवास :

ग्राम—सहमौरा, पोस्ट—शाहपुर बाजार, जिला—सहरसा ।

वर्त्तमान पत्राचारक पता :

भाषाविज्ञान विभाग, आर्ट्स फैकल्टी एक्सटेन्शन,  
दिल्ली विश्वविद्यालय, दिल्ली-११०००७